


Mard fl-Għajnejn u l-Kura tan-Nanniet

Guido Lanfranco



Mard, inkwiet u dwejjajq nibtu mal-hajja fuq wiċċ id-dinja u jibqgħu sat-tmiem. Tul iż-żmien il-bniedem stinka biex itaffihom billi jsib rimedji għalihom, u f'kull żmien dawn ir-rimedji nbidlu u saru aktar effiċjenti skont kif żviluppaw il-mezzi tax-xjenza. Madankollu l-ġenerazzjonijiet l-antiki sikwit jibqgħu jużaw ir-rimedji li jkunu draw bihom fi żmien meta ma kellhomx għażla aħjar. F'din il-kitba qasira se nsemmu xi ftit mill-kura popolari, fil-mard tal-għajnejn, li kienu jippruvaw in-nanniet bit-tama ta' fejqan u li xi ftit għadhom jemmnu fihom s'issa.

Ix-xghira mhix kundizzjoni proprja tal-għajn, imma tax-xfar tal-ghatu li jew ikunu infettati jew iffjammati minhabba xi kundizzjoni ohra. Għal dan kienu jbahbhū għajnejhom bit-tè karg bħala astringent jew wkoll bl-ilma tax-xghir. Iżda bhal f'xi mard iehor, kien hemm min jirrikorri għal dak ir-ritwal popolari komuni maġiku u misterjuż li fih jgħidulek biex tiehu seba' xghiriet u, waqt li toqghod dahrek lejn il bir, tixhethom fih wara spallejk... u tispera li jahdem.

Iffjammazzjoni, hmura fl-għajnejn jew ukoll ċesta jkunu skomdi u wkoll jistgħu jiggravaw. Minghajr xejn spejjeż kien hemm min ibahbah bl-awrina shuna ta' tfal ċkejknin jew imiss l-għajnejn b'xi bajda friska shuna ta' tiġieġa. Biex tiċċara l-għajnejn kont tista' tagħmel bhal haddiehor u tbaħbah bl-ilma tal-bużbież, tal-kamumella jew tal-bisbula mghollija. Kien hemm uhud li jużaw ftit meraq tal-lumi (li kien jinhass xi ftit jahraq) u saħansitra ġieli ssuġġerew il-meraq li jiskula mir-rizzi. Kien hemm ukoll min jidlek xi ftit għasel mal-halib tajjeb bħala ingwent.

Dak kollu li semmejna għall-iffjammazzjoni kien ukoll użat meta, bl-età, tibda tiżviluppa l-katarretta fil-lenti tal-għajn u l-vista tibda tiċċajpar imma mard deġenerattiv mhux kemm tidliklu u tbaħbhū. Marda tal-għajnejn ohra kienu jgħidulha l-qarnita (fl-oftalmoloġija jgħidulha *pterygium*) li biha jikbru bhal friegħi jew swaba mir-rokna nażali tal-għajn li jibdw jinfirxu.

Meta kien jidher bidu ta' qarnita jew ukoll meta l-għajnejn ikunu mċajpra, hafna kienu jippruvaw jirrimedjaw bil-fejġel. Din hija pjanta tax-xaghri b'riha qawwija li kienet tintuża fuq xi uġiġh fil-ġogi maż-żejt shun, imma fil-każ tal-għajnejn l-applikazzjoni kienet wisq differenti. Wiehed mill-prinċipji tal-medicina popolari kien li, jekk għandek xi mard jew gwaj iehor, dan trid tohorġu 'l barra minn ġismek. Tal-għajn kien mahsub li johroġ mad-dmugh. Xi hadd kien jiehu ftit weraq tal-fejġel u joqghod jomghodhom biex ir-riha tagħhom tinhass aktar mbagħad imur lejn il-pazjent u jonfohlu l-fwar tal-fejġel dritt ġo għajnejh. Dan kien jikkaġuna d-dmugh li miegħu, kienu jittamaw, johroġ il-gwaj. Lit-trabi u tfal ċkejknin b'għajnejhom iffjammati kienu jagħmlulhom l-istess iżda minflok fejġel kienu jużaw xi hwawar bhal plejju u oħrajn ifuhu jew żerriegħa tal-bużbież mishuqa.

Madankollu, għall-qarnita tal-għajn kienu japplikaw ritwal iehor ta' xehta aktar maġika milli haġ'ohra. Kien ikollhom, jissellfu jew jiddubbaw ċurkett li kien magħruf bħala l-hatem tal-qarnita. Skont prinċipju iehor tal-medicina popolari jekk ikollok xi mard tista' tuża rimedju li jkun fih xebh mal-organu marid. Fil-każ tal-għajnejn malajr sabu xi haġa tixbah l-għajn. Hafna bebbux jew ghakrux tal-bahar meta jidhlu f'qoxrithom jagħlqu warajhom bi speċi ta' għatu iebes ovali li jkun imwahhal magħhom. Fl-istudju tal-molluski dan l-ghatu ngħidulu *operculum*. Bħalma l-qoxra tal-bebbuxu tikber f'ghamla spirali, hekk ukoll jikber l-*operculum* jew l-ghatu li semmejna. L-ispeċi ta' bebbuxu li kien jintuża kontra l-qarnita tal-għajn kienet l-*astraea rugosa* għax il-forma finali u tleqq tal-ghatu tiegħu tidher qisha għajn u għalhekk, skont il-prinċipju tax-xebh fil-medicina popolari li semmejna, kien jidhrilhom li dan jista' jintuża kontra l-mard tal-għajnejn sempliciment għax jixbah l-għajn. Kien ikun hemm min jaqla' dan għatu mill-bebbuxu u jawhlu ma' ċurkett biex jintlibes fuq is-swaba'.

Min kien jintriga jagħmilha ta' "tabib" kien imiss l-għajn affettwata tal-pazjent b'dan iċ-ċurkett filwaqt

li jghid tahlit ta' kliem bejn maġiku u devozzjonali
li nistghu inqisuh bhala forma ta' skunġrar jew
riqi. Il-kliem li kien jinghad kien ivarja minn post
ghall-iehor bhalma wiehed jistenna fil-folklor orali
imma l-qafas prinċipali baqa' l-istess, jibda bir-radd
tas-salib, tissemma' l-bużbieża ghax minn żmien
klassiku kienet ukoll tintuża biex tiċċara l-ghajnejn,
u tissemma wkoll ix-xtajta jew il-bahar ghaliex
bosta rimedji kienu jikkunsidraw il-bahar jew salib
it-toroq bhala posat fejn jistghu jmorru, jintilfu u
jisparixxu fl-infinit il-mard u d-dwejjjaq tal-bniedem.
Dawn li ġejjin huma żewġ forom ta' kliem li ġbart
minn fomm min kien involut fihom.

Wahda anzjana (18-V-1993) qalet: “Meta kont
żghira, kelli xi erba' snin, kien ikolli ghajnejja
juġġhuni u homor, u z-zija tiegħi, oħt ommi, kienet
tghidli pregiera u kien ikollha ghajn tal-qarnita,
tghaddihili fuq ghajnejja, minn ġewwa għall-barra,
waqt li tghid il-kliem, iżda qabel tagħmel salib fuq
mohhi:

“Salib indew, indew,
San Mark u San Matthew,
Inżilt max-xtajta x-xtajta
Sibt lil Ġesù Bambin,
Qalli: ‘Binti, x’ghandek?’
Ghedtlu: ‘Ghandi ghajnejja tuġaghni.’
Qalli: ‘Mur fil-ġnejna tiegħi
U sib il-biżbula hadra,

Żrajtha b’idejja,
Saqquejtha bi dmugh ghajnejja.’
Santa Margerita,
Nehhili l-qarnita.”

Giovanna Vella, Tas-Sliema, (7-V-1980) li
kienet taf min kien juża ċ-ċurkett tal-qarnita:

“Salib iddew iddew,
San Mattija San Matthew;
Ltaqjt ma' Ġesù Bambin
Qalli: ‘Int fejn sejra?’
Ghedtlu: ‘Ghandi ghajnejja tuġġhani.’
Qalli: ‘Mur il-ġnejna tiegħi,
Ghandi bużbieża helwa helwa,
Żrajtha b’idejja,
Saqquejtha bi dmugh ghajnejja,
Issib lil Santa Margerita
Tnehhi l-ghabra u l-qarnita,
Issib lil Santa Luċija,
Ttik id-dawl u id-dija.”

*(Għal aktar informazzjoni dwar medicina popolari
rreferi għal dawn il-kotba illustrati tal-istess
awtur li għadhom jinstabu: “Medicina popolari
tal-imġhoddi fil-gżejjer Maltin” 261 paġna (2001)
Klabb Kotba Maltin; “Hxejjex medicinali u oħrajn
fil-Gżejjer Maltin” 160 paġni (1993, 2ni edizzjoni
2000) Media Centre, imma issa mingħand il-Wise
Owl Bookshop, Triq il-Kbira, ir-Rabat)*